

ముక్కుదాడు

ప్రయాణమై బయటికి వచ్చేసరికి వీధిలో రాజశేఖరంగారు ఎదురయ్యారు. ఎక్కడి కని అడిగే అలవాటు ఆయనకు లేక పోయినా, అడిగితే అపశకునమవుతుందని “నెల్లూరు వెళ్ళొస్తానండీ” అన్నాను.

“నెల్లూరా!” వీధిలో ఆగి నాకేసి చిత్రంగా చూస్తూ అడిగారు రాజశేఖరంగారు.

“అవును ఎవరితోనైనా మాట్లాడి రమ్మంటారా?”

“ఊహు వద్దు” అనేశారు రాజశేఖరంగారు.

ఆ వద్దన్న ధోరణిలో తనకు కావలసిన వాళ్ళెవరో నెల్లూరులో వున్నట్టు, ఉన్నా వాళ్ళతో నేను మాట్లాడడం రాజశేఖరంగారికి ఇష్టంలేనట్టు నాకు స్ఫురించింది.

కొంపదీసి ఆ నెల్లూరులో వున్నవాళ్ళు రాజశేఖరం గారి కూతురూ, అల్లుడూ కారు గదా!

బస్సు పట్నం పొలిమేర సమీపించేసరికి సన్నసన్నగా వర్షం జారసాగింది. ప్రొద్దుపోయి నాలుగైదు గడియలై వుంటుంది. వినీల మేఘాచ్ఛన్నమైన ఆకాశం క్రింద, సాంద్రతిమిరావృతమైన పట్టణంలో వీధుల తాలూకు విద్యుద్దీపాలు మాత్రం మినుకు మినుకునుసుకుంటున్నాయి. బస్సు హైరోడ్డులో పరుగెడుతోంది. బస్సు పరుగుతో పందెం వేసుకున్నట్టు వర్షం క్రమక్రమంగా ఉద్ధృతమైపోతోంది. సమయానికి ద్రయివరుకో మంచి ఉపాయం తట్టింది. అతడొక హోటలు ముఖద్వారం ముందు బస్సు ఆపి “ఊ, త్వరగా దాటుకోండి. స్టాండులో దిగితే తలచాటు దొరకదు” అని హెచ్చరించాడు. అదృష్టవశాత్తు హోటలంతా ఖాళీగావుంది. ప్రయాణీకుల్లో చాలామందికి గమ్యస్థానాల పైనే కలవరం వుండటంచేత కాబోలు, వర్షం ఎప్పుడు వెలుస్తుందా అన్నట్టు ద్వారం

దగ్గర నిల్చుని వర్షధారల వైపు చూస్తున్నారు. ప్రొఫ్రయిటరు “ఉప్పా వేడిగా వుందండీ! లోపలికి వెళ్ళి కూచో గూడదూ” అంటూ విజ్ఞప్తి చేసుకుంటున్నాడు. ఆసలు సంగతేమిటంటే లోపల యింకా భోజనాలు తయారైనట్టు లేదు లేకుంటే ప్రొఫ్రయిటరు అందరినీ కూచో బెట్టి వరుసగా ఆకులు వేయమని చెప్పి వుండేవాడు. కాసేపాగి, ఆ కాబోయే భోజనాన్నే వేడివేడిగా ఆరగించి వెళ్ళామనుకుని కుర్చీలో కూచున్నాను. అప్పుడో విచిత్రం జరిగింది. రెండు నిమిషాలపాటు ఎక్కడివారక్కడా స్థాణువులై నిలిచి పోయారు. బ్రహ్మాండ భాండం ఒక్కసారిగా పెటిల్లని పగిలి పోయిందేమో ననిపించింది. ఆ ఉరిమిన ఉరుము ఆకాశంలో ఎక్కడో గాక, క్రిందికి దిగివచ్చి ప్రాణుల కర్ణకుహరాల్లోకి చొచ్చుకపోయి అక్కడ ఉరిమినట్టు తోచింది. విద్యుద్దీపాలన్నీ కలసి మాట్లాడకున్నట్టు హఠాత్తుగా ఆరిపోయాయి. ప్రొఫ్రయిటరు “లైట్, లైట్” అని కేక వేయసాగడు. కానీ ఆలైటు రంగం మీదికి రాక మునుపే వ్యక్తిగతంగా నేనొక యిక్కట్టుపాలై పోయాను.

ఎవడో యినప కడ్డీలాంటి మనిషీ మరెక్కడా తావులేనట్టు ఆ చీకటిలో నా పైన కూలబడి పోయాడు. చేసింది చాలక ప్రాధేయ పూర్వకంగా “సారీ, సారీ! క్షమించండిసార్” అన్నాడు. ఆ గొంతు నాకు చిరపరిచితం. “ఏమిటోయ్ నువ్వా! ఎక్కడున్నావ్, ఏంచేస్తున్నావ్” అంటూ పరామర్శించాను. ఇప్పుడంత తీరికెక్కడి దండీ, మాష్టారూ! అత్యవసర కార్యార్థం డాక్టరు గారి కోసం పరుగెడుతున్నాను. ఈ ఉరుముకటి వచ్చి లైట్లు పోయాయి. త్రోవ తెలియక ఈ హోటల్లోకి వచ్చేశాను. వర్షం వెలసినట్టుంది. వెళ్తున్నాను,” అంటూ పారిపోబోయాడు. “అదేమిటోయ్! బోలెడు విషయాలదగాలనుకుంటే పరుగు తీస్తున్నావు.” అంటూ అతడి చేయి పట్టుకున్నాను. “మన్నించండి మాష్టారూ! తొందరపని, రేపాకసారి యింటికి రండి. జండా మానువీధి నంబరు అరవై నాలుగు” అంటూ అతడు చేతిని విడిపించుకొని చరచరా చీకటిలో జారిపోయాడు.

అతడిపేరు రామరత్నం!

ఆశ్చర్యకరమైన విషయమేమిటంటే ఈ నాడతడు నన్ను విడిపించుకొని చీకటిలోకి జారిపోయినట్టే, రెండేళ్ళనాడు నాతో కబురైనా చెప్పకుండా చీకటిలోకి కాకపోయినా అంతకంటే దిక్కులు దోచని భవిష్యత్తును చీల్చుకుంటూ ఎక్కడికో వెళ్ళిపోయాడు.

అలా వెళ్ళిపోయినవాడు, ఈనాడు ఈ హోటల్లో తేలి మళ్ళీ యిట్టే మాయమై పోయాడు.

టికెట్టు తీయకుండా, గమ్యస్థానం యిది అని నిర్ణయించుకోకుండా జీవితపు రైలు బండిలోకూచున్న రామరత్నం నిజంగా చిత్రమైన మనిషి!



ఐదారేళ్ళ నాటిమాట! ఒక సుప్రభాతం. వరండాలో కూచుని పేపరు చూచుకుంటున్న వాణ్ణి, వీధిమెట్లపైన కాలి చప్పుడు విని తల పైకెత్తాను. “బాగున్నారా మేష్టారూ” చాలా కాలం తర్వాత చూస్తున్నాను.” అంటూ నరసయ్య లోపలికి వచ్చాడు. మెడలో వెడికంటే , చెవుల్లో అంటుజోళ్ళు, దట్టంగా మీసాలు, పెద్ద తలపాగా, వీటితో పల్నాటివీరుడిలా ద్యోతకమయ్యే నరసయ్యను ఛాయలా వెంబడిస్తూ ఒక కుర్రాడు లోపలికి వచ్చాడు.

“మీ అబ్బాయా నరసయ్యా! బాగాఎదిగినట్టున్నాడే” అన్నాను. “ఏముందండీ! చూస్తుండగానే కాలం గడిచిపోతుంది. మీ పెళ్ళి నిన్ననో మొన్న నో జరిగినట్టుంది. తలుచుకుంటే! కానీ అప్పుడే పదిహేనేళ్లు దొర్లి పోయినట్టున్నాయి. మీ పెళ్ళినాటికి వీడికి నాలుగేళ్ళు” అన్నాడు నరసయ్య.

ఆ మాటలో నరసయ్య హృదయంలోని మధురస్మృతుల్ని ఉసికొలిపి మేల్కొలిపి నట్టయింది. రెండెడ్ల బళ్ళల్లో మగపెళ్ళి వాళ్ళం బయల్దేరడమూ, మార్గమధ్యంలో చల్లి భోజనాలు తినడమూ, ఆ ఊరేగింపూ, ఆచారాల్లో ఏ ఒక్కటి బీరుపోకుండా జరిగిన ఆ అయిదు రోజుల పెళ్ళి అవన్నీ మరుపుకురాని మధురానుభవాలు! ఆ పెళ్ళిలోనే నేను నరసయ్యను తొలిసారిగా చూడడం తటస్థించింది. మామగారు పనులు పురమాయిస్తుంటే ఇంటా బయటా, పందిరిలో, వంటగదిలో అన్నిచోట్లా తానుగా విహరిస్తూ వివాహకార్యాలు నిర్వర్తించిన అ నడికారుమనిషి నరసయ్య ముఖంలో నేడు వృద్ధాప్యం తొంగిచూస్తున్నది.

“కూచో నరసయ్యా అలా బెంచీపైన కూచో!” అంటూ ద్వారందగ్గరికి వెళ్ళి రుక్మిణిని పిలిచాను. “రాకరాకవచ్చావే నరసయ్యా? ఉండు కాఫీ, తెస్తాను” అంటూ ద్వారందాకా వచ్చిన రుక్మిణి మళ్ళీ లోపలికి పోనేపోయింది. “నేనే కాదమ్మాయ్! నీ అల్లుణ్ణి కూడా తీసుకొచ్చాను. మాకు కాఫీలు త్రాగే అలవాటులేదు గానీ, నువ్వొక అడుగు నిలబడు” అన్నాడు నరసయ్య. “అల్లుడినైతే తెచ్చావుగానీ మాకు అమ్మాయి లేదే” అంటూ నవ్వింది రుక్మిణి.

నరసయ్య వచ్చిన పనేమిటో సంగ్రహంగా చెప్పేశాడు. కుర్రాడి హైస్కూలు చదువు పోయిన మార్చితో పూర్తయింది. కాలేజికి అప్లికేషను వేశారు. సీటు దొరికింది. భోజనమైతే ఏ హోటల్లోనైనా పెడ్తారు. కానీ హోటల్లో అన్నం తినడం కన్నా, వాడు కాలేజికి వెళ్ళి శ్రద్ధగా చదువుకోడం ముఖ్యం! ఎవరో ఒకరు తనపైన నిశితంగా నిఘావేసి వుంచకపోతే యిరవై యేళ్ళ కుర్రాడు పట్నంలో చెడుతిరుగుళ్ళుపోవడానికి అవకాశం వుంది. “నాకీ మేలు చేసిపెట్టాలి మేష్టారుగారూ!అమ్మాయ్! వీడిక నీబిడ్డే అనుకోవాలి! నాకేం

తెలియదు. నెల నెలా పైకం పంపిస్తుంటానంటే! వాడి చదువుకూ, ప్రవర్తనకూ మీదే పూచీ!” అంటూ ముగించాడు నరసయ్య.

కుర్రాడికోసం వీధివైపు గది ఖాళీచేయించాము. ప్రక్కవీధిలోనే ఒక హోటలుంటే అక్కడ భోజనం ఏర్పాటుచేశాను. రామరత్నం కాలేజిలో చేరి చదువుకోసాగాడు.

“రామరత్నం నెమ్మదైనవాడు. శ్రద్ధగా చదువుకుంటాడు. క్లాసు తెచ్చుకుంటాడు. అతడికి మంచి ఉద్యోగం దొరుకుతుంది.” ఆదిలో నేనూ, రుక్మిణీ, రామరత్నాన్ని గురించి యిలాంటి నిర్ణయానికే వచ్చాము. కానీ సూర్యస్తమానం తర్వాత మెల్లమెల్లగా వచ్చి లోకాన్ని క్రమ్ముకునే చీకట్ల జోకలా రామరత్నం స్వభావంలో క్రమక్రమంగా మార్పు కనబడసాగింది. అసలే చురుకుపాలెక్కువైన కుర్రాడేమో, పట్టణ వాతారవణం పై పైని నివురుని ఉఫ్మని ఊదివేయగా రామరత్నం కేవలం నిప్పుగా మిగిలిపోయాడు!

రామరత్నంవి ఈడుకుమించిన తెలివితేటలు! ఏ సుముహూర్తాన అతడికి కాలేజి చదువులు నిస్సారంగా, నిరర్థకంగా గోచరించాయో నాకు తెలియదు. ఆక్షణాన్నే అతడు పాఠ్యగ్రంథాలన్నిటినీ కట్టగట్టి ఓ మూల పార వేశాడు. ఆ తరువాత అతడి పుస్తకాల అల్మారాలోకి మరొక రకం సాహిత్యం దిగుమతి కాసాగింది. ఆ మధ్య శృంగారాన్ని సరసమైన ధరకు ప్రచారంచేస్తూ కొన్ని పత్రికలు వచ్చాయి. తాళ పత్రాల్ని శోధించి గొప్ప ‘తీసీస్’ వ్రాయదలచుకున్న యూనివర్సిటీ లెక్చరరుకు ఉండవలసిన దీక్ష రామరత్నానికి ఆ పత్రికలు చదువడంలో పట్టుబడింది.

ఓ రోజు సాయంత్రం రుక్మిణిని వీధివైపు గదిలోకి తీసుకెళ్ళి “నేను చెప్పలేదనుకోకు రుక్మిణీ! నీ అల్లుడు చెడిపోతున్నాడు” అన్నాను.

“మీది మరీ సన్యాసివాలకమండీ! పుస్తకాలు చదివితేనే చెడిపోతారా ఎవరైనా!” అంటూ రుక్మిణి ఆశ్చర్యం వెలిబుచ్చింది.

“సరేలే! రామరత్నం లాంటివాళ్ళు యిలాంటి పుస్తకాల్ని చదవకపోయినా చెడిపోగలరనా నీ వుద్దేశం?” అన్నాను రుక్మిణి కర్థంకాలేదు. కానీ ఆమెకు నేను అర్థం విడమరచి చెప్పవలసిన అవసరం లేకపోయింది. పదిరోజుల తర్వాత ఓ రోజు సాయంత్రంపూట కాఫీ కలుపుతూవుండి, ఉన్నట్టుండి తల పైకెత్తి రుక్మిణి “ఏమండీ! ఆ అబ్బాయి వాటం నాకూ ఏమాత్రం సరిపడటంలేదు. మనకెందుకని చూచి చూడనట్లు ఊరుకుంటున్నాను” అంది.

“ఊరుకోక మన మేంచేయాలో తెలియడంలేదు రుక్మిణీ!” అన్నాను. అతడేం చేస్తున్నాడో నాకూ చూచాయగా తెలుసు. కాలేజి ఎలక్షన్లలో పోటీచేసి రెండు నెలలపాటు

పట్టణమంతా చెడతిరిగాడు. ఆ ఎన్నికల్లో కలిగిన ఓటమిని మరచిపోవడానికని పోయిన నెల హంపి శిథిలాలు చూచి వచ్చాడు. బాగా డ్రెస్ చేసుకుని ఒక పుస్తకం చేతబట్టుకుని తొమ్మిది గంటలకల్లా వీధిలోకి వెళ్తాడు. మళ్ళీ పదకొండుకే గదిలో వుంటాడు. దాదాపు వారానికి నాలుగైదుసార్లు సినిమా చూడకపోతే బ్రతకలేదు. కానీ రుక్మిణికి ఈ కుర్రాడి వాటం నచ్చకపోవడానికి యివేగాక, మరొక ప్రత్యేక కారణం గూడా వుందని మాత్రం నా కప్పటికి తెలియదు!

“ఆ మాట నే నెందుకు చెప్పాలిగానీ మీరీరోజు షికారు వెళ్ళకుండాయింటి దగ్గరే వుండడండి. మీకే తెలుస్తుంది” అంది రుక్మిణి కాఫీగ్లాసు చేతి కందిస్తూ.

నిజమే! రామరత్నం అత్యద్భుతమైన వ్యవహారాన్ని ప్రారంభించి వున్నాడు. అతడు డాబాపైన వున్నాడన్న విషయం ఎదిరింటి రాజశేఖరంగారి అమ్మాయికెలా తెలుస్తుందోగానీ ఆమె అటువైపు డాబా పైకి వచ్చేస్తుంది. డాబాపైన ఆ కౌముదీ విహారాలకు అంతూ పొంతూ కనపడ్డం లేదు. ఆ రాత్రి పదిగంటలకుగానీ రామరత్నం క్రిందికిదిగి రాలేకపోయాడు. వచ్చినవాడు లోపల పడుకున్న మాకు వినిపించడన్న ధీమాతో కాబోలు దేవదాసులా, సలీములా, ఖయస్లా విరహగీతాలు పాడుకుంటున్నాడు.

“విరహం చాలా పాపిష్టిది! అది మనిషిని పీల్చి పిప్పిచేస్తుంది” అని రుక్మిణికి వివరించబోయాను! ఆవిడ మగతనిద్దురలో “ఊ ఊహూ” అని, ఆ సంగతి తనకేం పట్టునట్టు నిద్రపోసాగింది.

ఎదురింటి రాజశేఖరంగారి అమ్మాయికింకా పదహారేళ్లు నిండలేదు. అమ్మాయి పేరు సంగ్రహంగా లత. రాగలతో, స్వర్ణలతో, ప్రేమలతో రుక్మిణినడిగితే తెలుస్తుంది. ఏ లతైనా, వనితా లతా ఆశ్రమం లేకుండా శోభించవుగాబట్టి ఆ అమ్మాయి ఎదురింటి అబ్బాయిచేత అకర్షింపబడడంలో అశ్చర్యం లేదు. కానీ సర్వదా ప్రేమికుల ఆగ్రహానికి మాత్రమే నోచుకున్న ఈ సంఘంమాటేమిటి? ఈ ప్రణయ వృత్తాంతం రాజశేఖరంగారి కెంత వరకూ రుచిస్తుంది? అప్పోసప్పో చేసి కుమారుణ్ని చదివిస్తూన్న నరసయ్య మీద యీ ప్రణయగాథ యొక్క ప్రభావం ఎలావుంటుంది?

రాజశేఖరంగారు ఖండితవాది. ఆయనలో తన సంతానంపట్ల మమకారం. యెంత యెక్కువో, తనమాట నెగ్గాలన్న పంతమూ అంత ఎక్కువే! చేసింది గవర్నెంటునొఖరీ కావడం వల్ల సూటిగా మాట్లాడ్డమూ, అభిప్రాయభేదం కలిగినప్పుడు యెదుటి వాణ్ని సూటిగా విమర్శించడమూ ఆయన రక్తంలో జీర్ణించిపోయిన గుణాలు. రాజశేఖరంగారి సంగతలా ఉండగా, ఆయనకు వస్తాదుల్లాటి కుమారులు నలుగున్నారు. బాహుబలంతో

పరిష్కరించుకోవడం వాళ్ళ పద్ధతి! కొంపదీసి వాళ్ళు నలుగురూ కలసి ఈ రామరత్నంపైన బడితే వీడి గతేంకావాలి?

కానీ ఆ చల్లటి రాత్రివేళ, అనాగత పరిణామాన్ని గురించి నా మనసులో బీలగా ఏర్పడిన ఈ అనుమానం, తరువాత కొద్దిరోజులకు వీధిలో నలుగురూ గుమిగూడి ఆనందించడానికి వీలుగా ఒక యదార్థదృశ్యంగా మారగలదని మాత్రం నేననుకోలేదు.

కానీ అది అలా జరిగింది!

సంధ్యాసమయం. నేను స్కూలునుంచి ఇంటికి వస్తున్నాను. రాజశేఖరం గారి కుమారులు నలుగురూ చొక్కా చేతులు పైకి తీసుకొని వీధిలో నిలబడి రామరత్నాన్ని పిలుస్తున్నారు.

“ఎందుకండీ! అతడితో మీ కేంపనితగిలింది?” అన్నాను.

“ఏం లేదు. ఒక చేయి చూడాలనివుంది” అన్నాడు కుమారచతుష్టయంలో ఒక్కడు.

వాళ్ళకు నచ్చచెప్పి, అక్కడినుంచీ పంపివేసేలోపల నాకూ, మరికొందరు పెద్దమనుషులకూ తలప్రాణంతోకకు వచ్చింది. అప్పటికి ఒక షరతు పెట్టిగానీ వాళ్ళు వెళ్ళలేదు. మరునాటి వుదయంనుంచీ రామరత్నం వాళ్ళ కళ్ళకు కనిపించ గూడదు! అలా కనిపిస్తే వాడి చేతులకూ, కాళ్లకూ వాళ్ళు జవాబుదారీ కాదు!

భగవంతుడిచ్చిన కాళ్ళు చేతులు హూనంకావడం రామరత్నానికిష్టంలేదు. అతడు గదిలోనుంచీ ఎప్పుడు బయటికి వెళ్ళిపోయాడో గానీ, నాలుగైదు రోజులు గడిచినా యింటికి తిరిగిరాలేదు. పీడ విరగడయిందని రుక్మిణి నేనూ సంతోషించాము. కానీ అయిదోరోజు తెల్లవారేసరికి ఎదురింటి రాజశేఖరంగారి అమ్మాయి యింట్లో కనిపించడం లేదని తెలిసినప్పుడు మాత్రం రుక్మిణి ముక్కుమీద వ్రేలేసుకుని కాసేపు విచారించకుడా వుండలేకపోయింది.

నాకూ విచారం కలిగినమాట నిజమే! రామరత్నం తన జీవితంలో నేర్చుకున్న విద్య ఒక్కటే ఒక్కటి! అది నియమోల్లంఘనం. అతడేమౌతాడు? తననే నమ్ముకున్న అమ్మాయి నేంచేస్తాడు? ఇదంతా కడకు ‘నౌకా భంగం’గా పరిణమించదుగదా!

◆ ◆ ◆

జండామాను వీధిలో ఆరవై నాలుగో నంబరు యిల్లు, అది చుట్టు భవంతిగా కట్టిన పెంకుటిల్లు. ఆ యింటి వాలకం చూస్తుంటే అది మనుషులకు గాకుండా బిల్లులూ, నల్లులూ, తేళ్ళూ, జెర్నులూ, దోమల్లాంటి ప్రాణిసముదాయానికి నివాసయోగ్యంగా ఏకరుణా

మయుడైన మహనీయుడో కట్టించినట్లు తోస్తుంది. లోపల అదుగు పెడుతుండగనే “ఎవరూ? ఎవరికోసం” అంటూ నాలుగువైపులనుంచీ నలుగురు అరిచారు. రామరత్నంకో సమనిచెప్పాను. “ఐతే యిటు, యిటు” అంటూ సంస్కృత నాటకాల్లోలా దారి చూపించారు. గదిలోపల ప్రవేశించాను. ఓమూలగా నులకమంచంమీద పడుకనివున్న రాజశేఖరంగారి అమ్మాయి “ఎన్నిరోజులు కెన్ని రోజులకు! అలా కూర్చోలో కూచోండి. ఆయన యింతవరకూ యిక్కడే వుండి, యిప్పుడే బయటికి వెళ్ళారు” అంది.

మరెప్పుడైనా అయితే లేచి మర్యాద చేయనందుకు ఆ అమ్మాయి పైన మాకు కోపం వచ్చివుండేదేమో! ఆమె తలకు వేసుకున్న ముసుగు, గదిలోపలి ఆ వాతావరణం, ప్రక్కన పాతగుడ్డల మధ్య పడుకుని పైకప్పుకేసి చూస్తున్న వ్రేలెడంత పసినిసుగు, విషయ మేమిటో నాకు విశదీకరించి చెప్పేశాయి.

“ఏమిటమ్మాయ్, పుత్రోత్సాహమా” అన్నాను.

“అదిప్పుడే ఎలా గలుగుతుంది మీరంతా వీణ్ణిచూచి పొగడొద్దా?” అంటూ మెల్లగా నవ్వింది లత.

కాసేపు మౌనంగా వుండి, ఉత్కంఠను ఆపుకోలేక “తొందరపడి అదుగుతున్నందుకు మరేమీ అనుకోకమ్మాయ్!” అబ్బాయి ఎలా వున్నాడు” అన్నాను.

“బాగానే వున్నారే ఆయనకేం!”

తెల్లబోయి, తెప్పరిల్లుకుని “కాదు. ఉద్యోగం, అదీ ఏమైనా చేస్తున్నాడా? లేదా అని” అంటూ సందేహం వెలిబుచ్చాను.

“ఉద్యోగం చేయకపోతే కాపురం ఎలా జరుగుతుందండీ?”

ఆదేదో ఫ్యాక్టరీలో ఆయన లెక్కలు వ్రాస్తున్నారు. నేనూ ఈమధ్య కుట్టుపని నేర్చుకున్నాను. నాలుగైదు నెలలుగా ఓపికలేక నేను మిషనుపైన కూచోవడం లేదు. ఆయనే ఎలాగో కాపురం నెట్టుకొస్తున్నారు.”

“నిజంగానా అమ్మాయ్! రామరత్నంలో యిలాటిమార్పు వచ్చిందంటే నమ్మశక్యంగా లేదు.”

“ఎల్లకాలమూ ఒకేరీతిగా జరుగుతుందండీ?” అంది లత.

“బాగానే వుంది. మీ కాపురాన్ని చూస్తుంటే నాకెంతో ఆనందం కలుగుతోంది. కానీ ఒకకొఱత....” అర్ధోక్తిలో ఆగిపోయాను.

“నిజమే నేను మావాళ్ళకీ, ఆయన తనవాళ్ళకీ దూరంగా బ్రతుకుతున్నాము. ఈ వేరుబందరాల్నీ ఎవరు సర్దుతారు మాష్టరుగారూ!

“అన్నీ నువ్వే సర్దుకోవాలమ్మా! అబ్బాయిని ఒకదోవలోకి తెచ్చిందెవరు? తల్లి, తండ్రి, గురువుచేయలేనిపని నువ్వు చేశావు. ఒకవేళ మీ నాన్నగారికి నీమీద కోపంవున్నప్పటికీ నరసయ్యకుండటంలో న్యాయంలేదంటాను....ఇంతకూ అబ్బాయి ఎవరిపోలిక” అంటూ పైకిలేచాను.

లత ఉన్నట్టుండి లేచి కూచుంటూ “మాష్టరుగారూ! మీకు పుణ్యముంటుంది. ఆయన నామాటవింటారో, వినరో సందేహంగావుంది. మీరు నాకోసం ఒకపనిచేసి పెట్టాలి” అంది.

“ఏమిటో చెప్పు” అన్నాను.

“సరాసరి యిక్కడనుంచీ ఫోస్టాఫీసుకు వెళ్ళండి.”

“వెళ్తాను.”

“రెండు కార్డులు కొనండి.”

“కొంటాను.”

“రెండు ముక్కలు వ్రాయండి. ఎక్కువ అవసరం లేదు.”

“సరేసరే! అర్థమైందమ్మా” అన్నాను నవ్వుతూ!

♦ ♦ ♦

రెండుత్రాలో ఒకటి రాజశేఖరంగారికీ, మరొకటి నరసయ్యకు పోస్టుచేశానని ప్రత్యేకించి చెప్పవలసిన అవసరం లేదనుకుంటాను. ఐతే నేను వాటిల్లో ఏదో గొప్ప చిదంబర రహస్యం వ్రాసి వుంటానని మాత్రం ఎవ్వరూ అనుకూడదు!

ఎందుకైనా మంచిది. ముచ్చటైన ఆ మూడు వాక్యాల్ని క్రింద ఉదహరించేస్తున్నాను.

“మీకు మనవడు పుట్టాడు. ఏం వారా లేదు. ముక్కూ మొగమూ అంతా మీ పోలికే!

(ఆంధ్రవార పత్రిక 14-8-1957)

❀ ❀ ❀